
१. सुरेश आनी चानी 


सुरेशाक जाग आयली आनी ताणें दोळे उगडले . 
निकतीं स वरां जाल्ली . तो हातुळणार उठून बसलो 
आनी जनेलांतल्यान भायर पळोवंक लागलो . सकाळच्या 
सुर्याची किर्णां कुपां नाशिल्ल्या मळबांत पातळूक 
लागिल्ली . सुरेशाच्या दोळ्यां वयली न्हीद आजून वचूंक 
नाशिल्ली . दोळे धांपून तो हातुळणार पडलो . 

इतल्यांत ताणें भायर एक आवाज आयकलो . 
" चिंचीर - चिंचीरची . " आतां ताणें दोळे उगडले आनी 
जनेला म्हन्यांत आशिल्ल्या चिकवाच्या झाडा कडेन 
पळयलें . ताणें मनांतल्या मनांत म्हळे , “ हें खंयचे 
सवणे ? " परतो आवाज आयलो , " चिंचीर - चिंचीरची . 
ताणें झाडाच्या खांदयां कडेन आनी पानां कडेन 
पळयलें . हुमकळटाले त्या चिकवां कडेन पळयलें . परतो 
आवाज , “ चिंचीर - चिंचीरची . " आतां ताणे पानांतल्यान 
भायर आयिल्ली गोबरा रंगाची शेंपडी पळयली . ती 
शेंपडी वयर सकयल हालताली , धोलताली . " आरे , ही 
तर चानी , " सुरेशान म्हळे . तो चानयेक पळोवन हांसलो 
आनी ल्हवू आवाजान तिचे कडेन उलोवंक लागलो , 
" चानये चानये गोड कर , चिकू म्हजे म्होंव कर . " 
" चिंचीर - चिंचीरची , " चानयेन म्हळे . सुरेश उठलो , , 

जनेला कडेन गेलो . जनेलांतल्यान हात भायर घालो 
आनी तो म्हणूक लागलो , “ चानीबाय , चानीबाय , म्हजे 
बराबर खेळूक यो . " चानी चिकवाच्या झाडा वयल्यान 
उडी मारून सकयल आयली . तोमातांच्या झाडां 
मदल्यान धांवली आनी पोरसाचे देगेक आशिल्ल्या 
आंब्याच्या झाडार पुट्ट करून चडली . 

सुरेश उठून रांदचेकुडीत गेलो आनी आवयक सांगूक 
लागलो , “ हांव चानयेक धरपाक हात भायर घालो 
जाल्यार चानी पळून गेली . " 

आवयन ताका समजायलो , “ आरे सुरेश , तूं जर 
तिका सद्दां खावंक दिशीत , जाल्यार ती तुज्या म्हन्यांत 
आयले बगर रावची ना . " 
" चानयो कितें खातात तर ? " सुरेशान विचारलें . 
" फळां , बोरां आनी बदाम , भिकणां बी तांकां 
आवडटात . ' 

सुरेशान एक पिकिल्लो चिकू घेतलो आनी न्हिदूंक 
वचचे पयलीं जनेलार दवरलो . दुसऱ्या दिसा सुरेशाक 
चानी चिकवाच्या झाडार दिसली . ती ताचे कडेन 
पळयताली . ती काय झाडा वयल्यान सकयल देंवली 
ना , आनी जनेला कडेन आयली ना . 

लागून चार दीस सुरेशान जनेलाचेर पिकिल्लो चिकू 
दवरलो . चानी कांय आयलीच ना . 
आयतारा सुरेश जर साडे स वरांचेर ऊठ जाल्यार 

ताणें जनेला कडेन आवाज आयकलो . चानी आयज 
आयिल्ली . दोन पायांनी चिकू धरून खायत बशिल्ली . 
खातना तिची शेपडी वयर सकयल हालताली . सुरेशाक 
बरे दिसले . “ चानयेन चिकू खालो ! " तो आड्डलो आनी 
उठून रांदचेकुडीत गेलो आनी आवयक म्हळे , “ फाल्यां 
म्हाका सकाळी संक उठय . " " बरें बाबा , " आवयन 
म्हळे . ते राती अभ्यास करून , जेवण बी जाले उपरान्त 
भिकणां व्हरून जनेला कडेन दवरली आनी तो न्हिदूंक 
गेलो . सकाळी स वरांचेर आवयन ताका उठयलो . तो 
उठून जनेला कडेन गेलो आनी आवाज करिनासतना 
उबो रावन पळोवंक लागलो . पाच - एक मिनटां तो उबो 
आशिल्लो . इतल्यांत ताका चानी दिसली . आंब्या - झाडा 
वयल्यान ती सकयल देंवली , तोमाताच्या झाडांनी 
धांवली आनी चडून जनेला कडेन आयली . सुरेश 
पळयत आशिल्लो . चानयेन भिकणां फोडली , भितल्लो 
गर खालो आनी गेली . 

दुसऱ्या दिसा सुरेश जनेला कडेन उबो रावलो . हातांत 
एक चिकू घेतलो आनी ताणें जनेला भायर हात घालो . 
चानी आयली आनी तिणे सुरेशाल्या हातांतलो चिकू 
व्हेलो . सद्दां सकाळी चानी येवन सुरेशाल्या हातांतल्यान 
खावंक लागली . अशे सात - आठ दीस जातकूच सुरेश 
आवयक म्हणूक लागलो , “ म्हाका एक ल्हानशी कास 
दी . म्हज्या नाचया बाय खातीर जाय म्हाका ती . " 

" नाचरें बाय ? " आवयन विचारलें . 
" हांवें चानयेक तें नांव दवरला . 
आवयन ताका एक कास दिली . तातूंत पोरणे कपडे 
घाले आनी ताणे ती जनेला भायर दवरली . दुसऱ्या 
दिसा उठून पळय जाल्यार ते काशीत फळांचे कुडके बी 
आशिल्ले . 
" नाचरें बाय काशीत येवन न्हिदता तर ! " 
आतां सद्दां सांजवेळां सात वरांचेर चानी जनेला 
कडले काशीत येवन न्हिदताली . सुरेशाचे कुडीत 
धुडगुसां घालपाक तिणे सुरवात केली . ताच्या मेजा 
सकयल , हातुळणा सकयल , पुस्तकां वयल्यान , खंय 
म्हूण ना , चानी धांवताली . सुरेशा कडेन तिची संवकळ 
इतली जाल्ली , ताच्या आंगाखांदार खेळटाली . सुरेशाक 
ती खूब आवडूंक लागली . शुक्रारा दिसा सुरेश उठलो , 
दोळे चोळीत चोळीत जनेला कडेन गेलो . काशीत चानी 
नाशिल्ली ! ताणे बाजे सकयल , मेजा सकयल पुस्तकांनी 
बी पळयलें , चानी खंयच ना . तो आवय म्हयांत धांवत 
गेलो . “ नाचरें बाय काशीत ना , " रडकुऱ्या येवन ताणें 
म्हळे . “ आरे , अशें कितें करता ? ते पळय पोरसांत 
आसा . चल तूं , तोंड धूय आनी मेजार दवरल्या ती 
कॉफी घेवंक यो . " 

त्या दिसा साडेचार वरांचेर तो शाळेतल्यान घरा 
आयलो . काशी म्हन्यांत गेलो आनी पळय जाल्यार 

चानी ना . ताका सामकें वायट दिसले . 

रातच्या धा वरांचेर तो न्हिदूंक गेलो . ताका सारकी 
नाचया बायची याद येताली . खंय गेलां काय ? ताका 
खावंक कितें मेळ्ळां काय ना ? सुरेशाक कशीच न्हीद 
येना जाली . आवय येवन पळोवन गेली . “ सुरेश , दोळे 
धांप आनी सुस्त न्हीद . तुजी चानी सकाळी फुडें 
जनेलांत येतली . " इतलें सांगून आवय गेली . 

अिकरा जाल्ली भायर काळोख आशिल्लो . 
चान्याच्यो राती नाशिल्ल्यो . नाचरें बाय सुरेशाच्या 
आंगार उडक्यो मारतालें . सुरेश एकदम जागो जालो . 
ताणें उठून लायट लायली . पळय जाल्यार एक व्हडलो 
काळो विंचू हातुळणाचेर आयिल्लो . सुरेशान जोतें घेवन 
विंचवाक धोडायलो . बोवाळ आयकून आवय आयली . 
“ सुरेश , कितें जालां ? तूं बरो आसा मरे ? " 
" नाचऱ्या बायन भितर येवन म्हाका उठयल्ल्यान हो 
विंचू भितर सरिल्लो तो म्हाका दिसलो . हो पळय , हांवें 
ताका आतांच चेंचावन उडयला . " 

आवयन सुरेशाक म्हयांत ओडलो . “ विंचू दिसलो तें 
बरें जालें रे बाबा ! उपकार हे तुज्या नाचया बायचे . 
फाल्यां ताका सफरचंद , काजुबियो बी बरी मेजवानी 
दिवंया . " 


२. दयविळेर टायगर 


रातच्या जेवणा वेळार सांद्रान म्हळे , “ पापा , फाल्यां 
आयतार . आमकां घेवन वेळेर वच . " 
न्यूटनान म्हळे , “ बरें , वचुंया . रॉबर्ट तूं येतलो मरे ? " 
" हांव येतलों ; टायगराकूय बरोबर घेवंया न्हय ? " 
" बरें आसा . ताका दाँत मातसो न्हाणोवं या . " 
आमी घरांतल्यान चारांक भायर सरुंया . आमी रात , 
जेवण वेळेर घेवंया . ' 

" आरे वा ! वेळेर चान्यांत जेवंक बरी मजा येतली , " 
सांद्राचे आवयन हांसत म्हळे . 


दुसऱ्या दिसा बसींतल्यान ती वेळेर गेली . मोटारी , 
स्कुटरी , सायकली बी जायत्यो वाटेर आशिल्ल्यो . 
गर्देच्या जाग्यार येरादारीचे नियंत्रण करपाक पोलीस 
आशिल्ले . बस स्टॉपार बस थांबली आनी ती सगळी 
देवली . रॉबर्टान टायगराक कुशीक व्हेलो . कांय सोपणां 
देंवन ती सगळी वेळेर पावली . 

जायते दादले , बायलो , भुरगी रेंवेंत भोंवताली . काय 
जाणां बशिल्ली . दोन भुरगे तर पतंग उडयताले . एक 
धाकटी चली रेंवेंत बांय खणटालें . तें आपणाल्या 

बापायक म्हणटालें , “ ती पळय एक कुल्ली धांवता .. " 

" ती पळय पयस दाँत दोन तारवां दिसतात , 
सांद्राचे आवयन म्हळे . 
" ती सामकी ल्हान दिसतात , " सांद्रान म्हळे . 
" ती पयस आशिल्ल्यान आमकां ल्हान दिसतात . ती 
व्हड आसूंक फावो . तातूंत जायते लोक आसतले , 
सांद्राच्या बापायन म्हळे . 

" म्हाका तारवार काम करूंक आवडटलें , " रॉबर्टान 
म्हळे . 
" खरेंच तूं तारवटी जातलो ? " आवयन विचारलें . 
" हय , हांव तारवटी जातलों आनी सिंगापूर , 
हाँगकाँग , टोकियो , न्यूयॉर्क , लड़न , कायरो बी शारां 
पळोवन येतलों ! " ताचे म्हणणे आयकून आवय हांसली 
आनी बापूय पयशिल्ल्या तारवां कडेन पळयत रावलो . 

रॉबर्टान टायगरांक सोडलो . ते बरोबर तो दर्या वाटेन 
धांवलो . रॉबर्टूय ताचे फाटल्यान धांवलो आनी आइंक 
लागलो , " टायगर , टायगर . " पूण टायगर थारलोच ना . 
तो सोमतो उदकांत गेलो आनी ल्हारांचेर भुईंक 
लागलो . 

न्यूटन बाबान म्हळे , “ आमी हांगाच बसुया आनी 
ल्हारां फुट्टात ती , नुस्तेकारांची व्हडी आनी पयशिल्ल्यो 
बोटी पळोवंया . थंय कांय सवणीय आसात पळय . " 
सांद्रा आवयच्या हाताक धरून चलतालें . ताणें म्हळे , 

' दर्या कितलो व्हडलो आसा न्हय ? " 

रॉबर्ट ओले रेंवेंत धांवतालो . टायगर आजून 
उदकांतूच आशिल्लो . इतल्यांत एक व्हडले ल्हार आयलें 
आनी टायगराक धुकलून न्यूटनबाब बशिल्लो थंय 
सामको पावयलो . " रॉबर्ट , सूर्य आतां धारेक वता . 
टायगराक न्हाणोवन घे पळोवया . " रॉबर्टान 
बोल्सांतल्यान शाबू काडलो , ओलो केलो आनी 
टायगराच्या आंगाक लायलो . टायगराक उदकांत 
उडयलो . टायगर पेंवत पेंवत परतो आयलो आनी 
उदक फाफुडपाक आपलें आंग हालयत रावलो . 

" आतां पळय कसो नितळ दिसता , " न्यूटनबाबान 
हळे . इतल्यांत सांद्राक एक चली रडटना दिसली . ताणे 
आवयक सांगलें , “ ती चली पळय कित्याक रडटा . " 

रॉबर्ट ते ल्हान चलये म्हयांत गेलो . एक दादलो 
आनी बायल ते चलये म्हयांत उबी आशिल्ली . तांणी 
सांगलें , “ हे खेळटां खेळटां ताची बावली उदकांत 
पडली आनी ल्हारा बरोबर व्हांवन गेली . 

" म्हाका म्हजी बावली जाय . म्हाका पयलीं बावली 
दी , " ल्हान चली रडटाली 

" टायगर , टायगर हांगा यो , बेगीन यो , " रॉबर्टान 
ऑर्द सोडली . ते बरोबर टायगर उडी मारीत आयलो 
मानी भुकत रावलो . 
" टायगर , ती पळय उदकांत बावली पडल्या , दिसली 

तुका ? अंगीन वच आनी घेवन यो . " 

टायगरान शेंपडी हालयत रॉबर्टा कडेन पळयलें 
ताका कितें सांगलें तें समजलेशे दिसता . ताणें उदकांत 
उडी मारली . 

" टायगर , बरो तो टायगर . बावली घेवन यो , 
सगळ्यांनी ताका तेंको दिलो . 

बावली ल्हारांचेर नाचताली . टायगर पेंवत तिच्या 
म्हयांत पावलो . ल्हारां ताका फाटी धुकलताली . पूण त 
पेंवत परत गेलो . काळोख जावंक आयिल्लो . टायगरान 
बावली तोंडान घट्ट धरली आनी पेंवत पेंवत वेळे 
आयलो . 

रॉबर्ट आनी सांद्रा टायगरा म्हांत गेली . रॉबर्टान त 
ताका उबारून घेतलो आनी मोगान ताका थापटिलो 
बावली घेवन सांद्रा सान चलये कडेन गेलें आनी बावली 
परत दिली . तें खोशी जालें . " तुमच्या सुण्याक लागून 
म्हजी बावली मेळ्ळी . तुमचो सुणो खूब बरो . बँक यू ! ' 
सान चलयेच्या बापायन म्हळे , “ जेसी , सुण्या खाती 
बिस्किटी दी . " बायलेन डबो उगडून बिस्किटी काडून 
दिल्यो . सान चलयेन सुण्याक थापटिलो आनी म्हळे 
" बँक यू . तूं अपुरबायेचो ! " टायगरान तिचो हात 
चाटलो . 

" टायगराक मातशें पुरो जाला जातलें . ताका मातसं 
पांच मिनटां रावं दी . " 

भुरगी टायगरा भोंवतणी जमली . सांद्राचे आवयन 
पिकनीक बास्केट काडलें . प्लेटी आनी कुलेरां दिली . 
टायगरा मुखार पेपर दवरलो . घरच्यान हाडिल्ली पाव 
आनी उसळ तांणी खाली . 

मळबांत चंद्रीम आयिल्लो . दर्याच्या उदकांत ताची 
किर्णां पडून बरी दिसताली . थंड वारो दर्या वाटेतल्यान 
येवंक लागिल्लो . “ आतां बोटी दिसनात , " सांद्रान म्हळे . 

टायगर दर्या कडेन पळोवन भोंक भोंक भोंकतालो . 
" टायगराक बोटी दिसतात जातल्यो . ताका आनीक 
एक रोटी दितां . " आवयन म्हळे . तिणे थर्मासांतल्यान 
हाडिल्ली कॉफी सगळ्यांक दिली . 

बसींतल्यान ती परतीं घरा पाव म्हणसर णव जाल्ली . 
बसींत रॉबर्टाचे मांडयेर टायगर न्हिदिल्लो . 
खयांनीच एक दीस सुखाचो गेल्लो . 


३. पिकनीक 


" अमित , तो पळय किरकिरो . 
" ताणें उदकांत झोपय मारून एक नुस्तें चोंचीत 
धरलें . " 

" किरकियाची निळी निळी पांखां कितलीं सोबीत 
दिसतात न्हय ? " 

" डेव्हीड , तो पळय एक मनीस नुस्तें पागूंक 
आयला . 

" त्यो ल्हान ल्हान खोपी पळय . म्हाका दिसता , 
हांगाचे लोक मोटवे आसतले ! " 

" ना रे बाबा , गरिबांची ती ल्हानशीं घरां आसात . " 
अमितान हांसत म्हळे . 

ते सगळे एका व्हडल्या व्हड्यांत बसून न्हंयंतल्यान 
पिकनिकेक वताले . सगळे मेळून धा चले आनी चलयो 
आनी दोन शिकोवपी बोटींत आशिल्ले . दास आनी 
खन्ना . शोभा , रेखा , भारती , विजी , शर्मिला बी चलयांनी 
तरेकतरांचे रंगयाळे कपडे घाल्ले . चलेय फाटी नाशिल्ले . 
डेव्हीडान जाल्यार रंगीत तोपी माथ्याक घाल्ली . 
अमितान निळो टी शर्ट घाल्लो . 

दास आनी खन्ना व्हड्याच्या कोनशाक बसून भुरग्यांचेर 
लक्ष दवरताले . दोन धट्टे कट्टे मनीस व्हडें व्हलयताले . 

सगळी भरगी भोंवतणची रुखावळ पळोवपांत गुल्ल 
जाल्ली . इतल्यांत शोभान म्हळे , “ तो पळय पूल दिसता . " 
पुला वयल्यान एक तांबडी बस लोकांक घेवन वताली . 
भुरग्यांनी सकयल्यान हात हालयले आनी बसींतल्यांनीय 
हात हालयले . व्हडे ल्हवुल्हवू पुला सकयल्यान फुडें गेलें . 
आनिकूय व्हडी वतना दिसली . दोन व्हड्यांनी नाल्लूच 
नाल्ल आशिल्ले . एका व्हड्यांत शाक - भाजी , मिरसांगो बी 
आशिल्ल्यो . आनीक एका व्हड्यांत आशिल्ली निक्तीं 
काडिल्ली तोरां . भुरग्यांच्या तोंडाक उदक सुटलें . एक 
ल्हान व्हडे दिसले . तातूंत नुस्ते भरिल्लें . व्हडेकार 
व्हलयतना मजेन गायताले . 

दासाक रेखान विचारले , “ सर , आमी पदां म्हळ्यार 
जायत ? " 
" बरे भाशेन म्हणात , मजा करात , " दासान सांगलें . 
व्हडेकार व्हलयताले आनी त्या तालार भुरगी पदां 
म्हणटाली . दुसऱ्या व्हड्यांतले लोक आयकताले . हांसत 
हांसत तांकां हात हालोवन उर्जा दिताले . 

इकरा वरांचेर सुमार ते एका ल्हानश्या मुंव्याचेर पावले . 
त्या जुंव्याचेर वीस - बावीस माड आशिल्ले आनी एक दोन 
खोंपी . व्हडेकारांनी व्हडे एका झाडाक घट्ट बांदलें . सगळी 
भुरगीं सवकास तडीक देवली . 

विजीन म्हळे , “ हो गँवो खूब खूब सोबीत आसा . 
हांगा मजा करुंया . " 

अमितान खन्नाक विचारले , “ सर , आमी खेळूक 
वचूं ? ' 

खन्नान सांगलें , “ जाय तितले खेळात , पूण पयलीं 
खाया . " 

खन्ना सर खोपी कडेन गेले आनी तांणी विचारलें , 
" घरांत कोण आसा ? " 

खोपीतल्यान एकलो भायर आयलो . खन्नान म्हळे , 
" आमी तुमच्या मुंव्यार पिकनिकेक आयल्यात , जायत 
मूं ? जाता जाल्यार आमकां चवदा आडसरां विकतीं 
दियात . ' 

" बरे भाशेन , " त्या मनशान हांसत म्हळे . तो खोपीत 
गेलो आनी चार शेंदन्यो घेवन आयलो . “ तुमकां बसूंक 
जातल्यो , " अशें म्हणून तो उठून गेलो . 

भुरगी बरी बसलीं , पोतयेंतत्यान खावपाचे जिनस 
काडले . पाव , सुकी बटाटा भाजी बी आशिल्ली . खातां 
खातां सगळी उलयताली . इतल्यांत तो मानाय माथ्यार 
शियाळ्यांनी भरिल्लो पांटलो घेवन आयलो . सगळी चवदा 
शियाळी हाडिल्ली . दोन शिकोवप्यांक , दोन व्हडेकारांक 
आनी धा भुरग्यांक . मानायान शियाळी फोडून दिली . गोड 
आनी थंडशें उदक सगळ्यांक पियेवंक मेळ्ळे . 

भुरग्यांनी तरातरांचे खेळ सुरू केले . कोण 
आपालिपांनी खेळटाली , चलयो नाचताल्यो , ती पदांय 
म्हणटाली . सगळेच खोस मनयताले . 

अमितान डेव्हीडाक म्हळे , " चल , न्हंयचेर वचून पाय 
धुवन येवंया . " ते दोगूय धांवत न्हंयचे देगेर गेले . थंय 
उदकांत पाय सोडून बसले . न्हंयचे उदक पांयां वयल्यान 
व्हांवतालें . “ ती पळय एक कुल्ली . ल्हवुल्हवू त्या 
बुराकांतल्यान भायर सरता , " सकयल्या खडपा कडेन 
हात दाखोवन डेव्हीड म्हणटालो . 

" बोवाळ करूं नाका . हांव ते कुल्लेक कशी धरतां 
पळय , " अमितान सकयल्या आवाजान म्हळे . 

तो त्या खडपार चडलो आनी निसरलो . तो न्हंयंत 
पडलो . तो पेंवन तडीक येवपाचो प्रयत्न करतालो . 
उदकाच्या झोता बरोबर पयस पावतालो . 

" अमित , अमितऽऽ , " डेव्हीडान किंळच्यो मारपाक 
सुरवात केली . अमिता कडल्यान ओ येना . तो तसोच 
धांवलो आनी बाकीचे बशिल्ले थंय आयलो , “ अमित 
न्हंयंत पडला . " तो आडलो . मानाय खोपींतल्यान भायर 
आयलो , न्हंय कडेन धांवलो आनी ताणें उदकांत उडी 
मारली . शिकोवपी , भुरगी बी न्हंयचे देगेर आयली . 
अमित तर खंयच दिसना . फक्कत झाडाचे सुके खांदे , 
पानां बी उफेल्ली दिसताली . अमित ना ! 

" चला , आमी देगे - देगेन भोंवन पळोवंया " , दासान 
म्हळे आनी सगळी जाणां देगे वयल्यान धांवत गेली . 
खन्ना सरानूय न्हंयंत उडकी मारली आनी तो मानाया 
फाटोफाट पेंवत गेलो . धांवतां धांवतां भुरग्यांक अमित 

दिसलो . तो मानाया म्हयांत आशिल्लो . मानायान ताका 
धरिल्लो . मानायान ताका धरून झाडा सकयल हाडून 
तणाचेर न्हिदयलो . भुरगी पळयत रावली . अमितान 
आजून दोळे उगडूंक नाशिल्ले . 

दास सरान ताका उबारलो आनी खोपीत व्हेलो . दासान 
आनी खन्नान थोडो उजो पेटयलो . तांणी अमिताक 
तुवाल्यान बरो पुसून घेतलो आनी शेक दिलो . ताचेर 
पांगरूण घालें . सगळे जाण ओग्गी राविल्ले . 

थोड्या वेळा उपरांत अमितान दोळे उगडले आनी तो 
उलयलो , “ हांव खंय आसां ? " दास सरान ताका सांगलें , 
' भियेवं नाका . तुज्या सांगात्यां वांगडा तूं आसा . ही घे , 
हुनहुनीत काफी पिये . " काफयेचे कोप ताच्या तोंडा मुखार 
व्हेलें . 

मानाया कडेन पळोवन अमितान विचारलें , “ तुमचें 
नांव कितें ? " 
" म्हजें नांव शंकर , " ताणें सांगलें . 
" तुमचे म्हजेर खूब उपकार जाले ; हांव उपकार 
मानतां . तुमकां लागून हांव जिवो उरलों . 

दनपरां चार वरांचेर ते व्हड्यान परत वचपाक बसले . 
व्हडेकारांनी तांकां हाडून दिसा उजवाडे मिलापूर हाडून 
सोडले . 

एकदां दनपारच्या वेळार मीनाचे आवयन मीनाक 
म्हळे , “ हे पळय , तुजो बापूय आनी हांव मातशी 
देवळांत वचून येतात . कोंबयांक खाण घाल आनी 
उदकाचे भाण मातशें भरून दवर . " 
" बरें , तुमी परती केन्ना येतली ? " 
" पुजा जावन आमकां येता म्हणसर स तरी 
जातली , " ताच्या बापायन म्हळें आनी ती वचपाक 
गेली . मीनाच्या बापायन भायलें दार लावन घेतलें . 

मीना मागीलदारा गेलें आनी " बाऽ बाऽ " करून 
कोंबयांक साद घालो . धवी कोंबी धांवत आयली . 
तिच्या फाटल्यान सात - आठ पिलांची भुरावळ ! मीनाच्या 
पांयांनी आडखळूक लागली . तिणे कोंबयेक आनी 
पिलांक खाण घालें आनी एके ताटलेंत उदक भरून 
दवरलें . पिलां बरीच मस्ती करताली . एक गोबरा रंगाचे 
पील आवयचे फाटीर चडलें . मीनाली दुसरी गोबरा 
रंगाची कोंबी येवन तयार जाली . तिका पिलां नाशिल्ली . 
तिकाय मीनान कड्डण आनी उदक दिले . 

इतल्यांत मीनाच्या कानार पुंगेचो आवाज पडलो . 
" आरे , गारुडी आयलासो दिसता . " तें धांवत दार 
उगडून भायर आयलें . रस्त्यार गारुडी उबो आशिल्लो . 


२० वावटळ आनी हेर काणयो 


ताचे म्हयांत दोन पांटले आशिल्ले . गारुडी आपली 
पुंगी वाजयतालो . गोड सूर आयकूक येताले 

गारुड्यान पोरणे , विटिल्लें खोमीस घाल्लें . माथ्याक 
मात तांबडोगुंज रुमाल वेवस्थीत बांदिल्लो . ताच्या 
म्हांत एक सान चली उबी आशिल्ली . तिच्या 
व्हिस्तिदाक सगळे कडेन बुराक पडिल्ले . मीनाक पळयना 
फुडें गारुड्यान ताका म्हळे , “ हे पळय , म्हजे कडेन दोन 
सोरोप आसात . काय बरे दिसतात पळय . " मीनान 
पांटल्यांत वेटाळे करून पडिल्लो सोरोप पळयलो . तो 
आपली तकली ल्हवुल्हवू हालयतालो . 

" म्हाका तो चाबचो ना मूं ? " मीनान विचारलें . 
भियेवं नाका . तो नाग आसा . पूण फाटल्याच सप्तकांत 
हांवें ताचे दांत काडून उडयल्यात . पळय आं तो कसो 
फणा काडटा तो . पुंगेच्या आवाजान तो नाचूंक 

. 
ताणें पुंगी ओंठाक लायली . गोड सूर पातळ्ळे . तो पुंगी 
हालोवंक लागतकूच नाग पांटल्यांत उबो रावन फणा 
हालोवंक लागलो . मीनाक सोरोप एकदम बरो दिसलो . 

पुंगीवाल्यान सोरपाक आसा तसो पाटल्यांत घालो . 
सान चलयेन दुसऱ्या पाटल्याचें धांकण काडलें . तांतलो 
सोरोप हातांत घेतलो आनी आपल्या गळ्यांत घालो . हो 
सादारण काळो आशिल्लो आनी आंगार हळडुवी खवळां 
आशिल्ली . 

" हो सोरोप " तिका चाबचो बी ना मूं ? " मीनान 
विचारलें . 

" भियेवं नाका . ताचेय दांत काडल्यात . पूण हो 
सोरोप पुंगेच्या आवाजा बरोबर नाचना . तो सामको 
पिसो आसा वो भेड्डो आसा . " मीनाक खंय तरी 
वाचिल्लें ताची याद जाली . सगळेच सोरोप भेड्डे 
आसतात . ते तकली हालयतात ते पुंगेची हालचाल 
जाता ती पळोवन . मीनान गारुड्या कडेन सोरोप खंय 
आनी कसो धरतात तें विचारून घेतले . केंकल्याची बडी 
आसता , ती घेवन रानांत वंचून खडपा पोंदच्यान ताका 
शेंपडे वाटेच्यान धरलो अशी म्हायती गारुड्यान दिली . 

" ही तुजी चली ? हिचें नांव कितें ? हिची आवय 
खंय आसता ? " • मीनान पुंगीवाल्याक आनीक प्रस्न 
विचारले . 

" हाचें नांव लक्ष्मी . ताची आवय फाटल्या वर्सा 
रानांत जळोव हाडपाक गेल्ली थंय सोरोप चाबुनूच 
मेली . " 

गारुडी वचपाची तयारी करतालो . मीनान ताका 
रावंक सांगलें . भितर वचून ताणें आपलो पोरणो 
साय - ब्लावज हाडलो . एक रुपयाय हाडलो . भायर 
आयलें आनी म्हळे , “ लक्ष्मी , हो साय - ब्लावज तुका घे . 
दिस्त जातलो ! आनी गारुडीबाबा , हो रुपया तुका घे . ' 
तांणी मीनाचे उपकार मानले आनी ती वचपाक उठली . 

इतल्यांत मीनाची आवय - बापूय देवळांतल्यान परत 
आयली . “ मीना , तुवें सोरपांचो नाच पळयलो काय 
कितें ? " आवयन विचारलें . 

" हय गे आई . एक नाग आनी दुसरो हळडुव्या 
रंगाचो सोरोप आसा . दोनूय बरे दिसतात . 

मीनाच्या बापायन बोल्सांतल्यान रुपया काडून 
गारुड्याक म्हळे , “ हो घे रुपया . 

नाका भाटकारा , तुजे चलयेन म्हाका रुपया दिलो 
आनी म्हजे सान चलयेक साय - ब्लावज दिलो . ती 
मायेस्त चली . तिका देव बरें करू . तुमकां सगळ्यांक देव 
बरें करूं . पुंगीवाल्यान आपले पाटले उबारले . पुंगी 
लक्ष्मीच्या हातांत दिली आनी मुखार गेलो . 

" टिंग - ट्रिंग - ट्रिंग . " 
रवीन किलकिले दोळे उगडले आनी परते धांपले . 
" टिंग - ट्रिंग - ट्रिंग " ही दाराची घांट नाशिल्ली . रवी 
कॉटी शेजरा आशिल्ल्या मेजा वयली आलार्म - घडया 
वाजताली . रवीन हात लांब करून आलार्म थांबयलो 
थोड्या वेळान तो हातुळणांतल्यान उठलो . जनेलांतल्यान 
ताणें भायर पळयलें . मळबांत काळोख दाटिल्लो . तार्च 
बस संक सुटपाची आशिल्ली . तो तसोच रांदचेकुडीत 
गेलो . “ रवी , तुजे खातीर उदक तापयला . पयलीं न्हाव 
घे . " आवयन म्हळे . रवी न्हावन आयलो आनी कॉर्फ 
घेवंक बसलो . “ आरे , तुजें बॅग भवन तयार आसा मूं 
तुवालो , शाबू बी बरोबर घेतला मरे ? " बापायन विचारले 
" हय , सगळे घेतला . " रवीन म्हळे . 
" प्रसाद बस स्टैंडार येतलो मरे ? " आवयन विचारलें . 
“ येतलो तर . ताचो बापूय आनी तो आठ वरांचेर येव 
रावतले . तूं हुस्को करूं नाका . ते म्हाका स्टँडा वयल्या 
घरा व्हरतले . हांव सात दिसांनी परतो येतां " अशें म्हणू 
तो बापाय वांगडा बस स्टैंडार गेलो . थंय पावतकून 
बापायन ताका ताची बस दाखयली आनी चडयलो 
" रवी , पावना फुडें कार्ड बरोवन उडय , समजलो ? ब 


तर . " 

बस सुरू जाली . गांवांतल्यान , शारांतल्यान रस्तो 
वतालो . रवी शेतां , झाडां बी पळयतालो . दोन व्हडल्या 
पुलां वयल्यान बस गेली . सकाळच्या सुर्याची किर्णा 
न्हंयच्या उदकाचेर , रुखावळींचेर बी पडून वातावरण बरें 
दिसतालें . रवी हे पळोवन खोशी जालो . 

आठांक पांच मिनटां आसात म्हळ्यार बस स्टैंडार 
थांबली . रवीन भायर पळयलें , प्रसाद लागींच उबो 
आशिल्लो . एक जाणटो मनीस ताच्या वांगडा आशिल्लो . 
रवीन चिंतलें , “ प्रसादाचो बापूय शिवादाद आसतलो . 
प्रसाद धांवतूच बसी म्हन्यांत आयलो , “ रवी , चल देंव . 
तुजें बॅग दी हांगा . " रवी देवलो . प्रसादाच्या बापायन 
हांसून ताका येवकार दिलो . " चला , घरा वचुंया . ' 
प्रसादान रवीचे बॅग घेतलें आनी स्टँडा वयल्यान चलत ते 
तिगूय घरा गेले . 

पार्वतीमामी घराच्या दारांतूच उबी आशिल्ली . “ यो 
रवी , कसो जालो बसीचो प्रवास ? तुमची सगळी कशी 
आसात ? ' 
" बरी आसात , " रवीन भितर येत म्हळे . 
" चल मान्यांत , बांयचेर वच आनी हात - पाय आनी 


२६ वावटळ आनी हेर काणयो 


तोंड धुवन यो . " रवीन तोंड धुलें आनी ते सगळे कॉफी 
घेवंक बसले . 

सांजे वेळार प्रसाद आनी.रवी न्हंयचे देगेर पासयेक गेले . 
अर्द मैलभर चलत वचचे पडले . न्हंय बरीच व्हडली 
आसली . कांय व्हडीं तांकां दिसली . व्हडेकारांक तांणी हात 
हालयले . 
" कितली व्हडली न्हंय ही ! " रवीन म्हळे . 
" तुका पेवंक येता ? " प्रसादान विचारलें . 
" फाटल्याच वर्मा म्हाका बापायन पेवंक शिकयला . 
आमच्या घरा लागसार एक तळी आसा . थंय हांव 
शिकलो . आतां हांव थंय सद्दां वतां . " 

वतां वतां तांकां एक फॅक्टरी लागली . प्रसादान सांगलें , 
ही विटो करपाची फॅक्टरी . हांगा तीस - एक लोक काम 
करतात . 

घरा परत येतकूच मागीलदाराच्या आंगणांत ते थोडो 
वेळ बॅडमिंटन खेळ्ळे . शिवादादूय तांचेबराबर खेळपाक 
आयलो . शिवादादान तांचेर सहज गेम दिली . मागीर ते 
बांयचेर न्हावंक गेले . " बॅडमिंटन खेळून तुमकां भूक 
लागल्या जातली . चला , जेवण तयार आसा , ' 
पार्वतीमामीन म्हळे . 

सगळे जेवंक बसले तेन्ना शिवादादान विचारले , " आरे , 
तुंवें कार्ड बरयलें मरे ? " " हय . हांवें बरोवन तें फॅक्टरी 
म्हयांत आशिल्ल्या खांब्यांत घालें . " 

" बरें केलें . तुज्या बापायक फाल्यांच तें मेळटले . तुका 
कितें जाय ते मागून घे . लजूं नाका . लोणचे बी घे . " 

जेवण जाल्या उपरान्त ते सगळे गजालींक बसले . 
शाळेच्यो , मास्तरांच्यो बी खबरी जाल्यो . प्रसादान एक 
काणी सांगली . रवीन ताका शाळेत शिकयल्लें एक पद 
म्हणून दाखयलें . साडे धांक सुमार ते न्हिदूंक गेले . 

पुरो जाल्ल्यान रवीक गाढ न्हीद लागिल्ली . प्रसादूय 
न्हिदिल्लो . भायर मळबांत काळोख फांकिल्लो . काळी कुपां 
एकठांय आयिल्ली . ' कडायच् - घडायंच् ' आवाज 
आयलो . 
रवीन मातशे दोळे उगडले आनी परते धांपले . 
' कड कड कडांयच् - घड घड - घडायच् ... ' आवाज 
वाडलो . आतां रवी उठून बसलो . प्रसादूय जागो जालो . 
" येदो व्हडलो आवाज कसलो ? " 
" गडगडो आसतलो , " रवीन म्हळे . 
' कड कड कडांयच्- घड घड घडांयच् ' परतो आवाज . 
शिवादाद कुडीत आयलो . ताणें लायट पेटयली . " तुमी 
दोगूय म्हजे कुडीत येयात . " ते ताचे बरोबर गेले . 
पार्वतीमामीन म्हळे , “ भायर आकांताचो पावस सुरू जाला . 
वारें बरेंच सुटलां . झडमोड्याचो पावससो दिसता . " भायर 
जोगलावतालें . लायट गेली . 

“ हे वादळूच सुरू जाला . लांपयाव खंय ? तो मातसो 
पेटोवंया . " इतल्यात परतें ' कड कड कडायंच्- घड घड 
घडांयच् ' आवाज सुरू जालो . घराच्या पाख्यार कितें 
पडिल्ल्याचो आवाज आयलो . " भुरग्यांनो , कॉटी सकयल 
वचात पळोवया . तूं मातशी टेबला सकयल बसून राव . 
आवाज व्हडलो येतालो . पार्वतीमामीन कान धांपले . 
" म्हाका दिसता , फाटलो माड पडलो ... " " हय , माड 
रांदचेकुडीच्या पाख्यार पडलोसो दिसता . ' 

पावस एकसारको पडटालो . जोगलावताले आनी सों सों 
करून वारो व्हांवतालो . भुरगे ओगी रावन पळयताले , फुडें 
कितें जाता ? थोड्या वेळान गडगडप थारलें . वारोय उणो 
जालो . रवी आनी प्रसाद कॉटी पोंदच्यान भायर आयले . 
पार्वतीमामीन थर्मासांत दवरिल्लें गरम दूद सगळ्यांक दिले . 
दूद पियेता आसतना रवीक घरच्यांची याद जाली . हे 
वादळ सगळे कडेन जालां काय ? इतल्यांत ' घड घड घड ' 
असो आवाज आयलो . रवीन विचारले , " हो कसलो 
आवाज ? " “ वायन नाल्ल झडून पडटातशे दिसता " 
शिवादादान म्हळे . फाल्यां सकाळी आमकां पुंजावंक 
मेळटले . 

" हे सगळे केन्ना बंद जातले कोण जाणा ! " प्रसादान 
म्हळे . 

" एक दोन वरांनी थारतलेंशे दिसता . फाल्यांच हांव 
रवीच्या बापायक तेलेग्राम धाडून खबर कळयतां . 
वर्तमानपत्रांत खबर वाचून तांकां हुस्को जावंक नाका " 
शिवादादान म्हळे . 


३० वावटळ आनी हेर काणयो 


५ 


ते राती कोण्ण परत न्हिदले नात . गजाली करीत 
बसले . कांय वेळान मळब निवळत गेलें . काळी कुपां 
गेली . फांतोड जाली आनी सूर्य उदेलो . बरें वत पडलें . 
वारो आनी पावस गेल्लो . 

" चला , आमी नाल्ल पडल्यात ते पुंजावन हाडंया , " 
शिवादादान म्हळे . 

रवी , प्रसाद वाटूच पळयताले . ते धांवत भायर गेले . 
रांदचेकुडीच्या पाख्यार व्हडलो माड पडिल्लो . बरेच 
नाल्ल जमनीर पडिल्ले . तांणी ते जमोवन घरांत व्हेले . 
" चल , आमी न्हंयचे देगेर वचून येवंया , " प्रसादान 
म्हळे . ताणें आवयक विचारले . “ वचात , पूण उदकांत 
मात देवं नाकात . झोत आसतलो . " भुरगे न्हंयचे देगेर 
गेले . वाटेर तांकां झाडां हुमटून पडिल्ली दिसली . न्हंय 
कडेन पाव जाल्यार उदक जोरान व्हांवतना तांकां 
दिसले . ते थारले . न्हंयच्या रागीट रुपा कडेन पळयत 
रावले . शेतांत न्हंयचे उदक रिगिल्लें . झाडा वयलीं 
सवणीं आंगा वयलें उदक झाडटालीं आनी ओगी 
आशिल्ली 

इतल्यांत रवीक एक सोरोप दिसलो . ताका थंडी 
लागिल्लीशी दिसता . तो वत घेवंक आयिल्लो . दिस्त 
तेन्ना ताका घोणीन पळयलो आनी उबारून व्हेलो . 

' चल , आमी घरा वचुंया , " रवीन म्हळे . 
घरा पावना फुडें शिवादादान म्हळे , “ हांवें तुज्या 
बापायक तेलेग्राम धाडलो . तांकां आनी हुस्को नाका . " 
पार्वतीमामीन रांदपाचें सामान कुडीत हालयलें आनी तांकां 
कॉफी आनी खावंक करून दिले . माड कापले बगर 
संदचेकुडीत वचूंक मेळचे नाशिल्लें . शिवादादान कुराड 
घेतली आनी मागीलदारांत वचून ताणें माडाचे ल्हान ल्हान 
कुडके केले . रवी आनी प्रसादान ते कुडके दाळून दवरपाक 
दत केली . रांदचीकूड नितळ केली आनी ताका लागून 
दनपारचे जेवण थंय रांदूंक मेळ्ळे . जेवण जाता म्हणसर 
अडेज वरां जाली . जेवणा उपरान्त रवीन बसून आवयक 
पत्र बरयलें . " 


३ जून 


मोगाळ आईक नमस्कार आनी विनंती , 
शिवादादांचो तेलेग्राम तुमकां मेळ्ळाच जातलो . आमी 
सगळी बरीं आसांत . हुस्को करूं नाका . रांदचेकुडीचेर एक 
साड पडलो . आमी कुडीत कॉटी सकयल बसून राविल्ली . 
येता त्या बिरेस्तारा हांव सकाळचे पयले बसीन भायर 
सरून थंय येतां . 

तुजो 
रवी . 


६. सुधाचो वाडदीस 


एक दीस सकाळी फुडें सुधा आपल्या घराचे बागेत 
उबें आशिल्लें . सुर्याची किर्णां झाडाचेर पडिल्ली 
मळबांत धवीं धवीं कुपां हांगा थंय भोंवताली . वाय 
बरोबर फुलां नाचतालीं आनी पिसोळी तांकां मेळूव 
आयिल्ली . 

इतल्यांत सुधाची आवय थंय पावली . तिका सुधार 
म्हळे , “ हें तांबडें गुलाब कितलें सुंदर आसा पळयलें ? ' " 

" जाय जाल्यार फाल्यां शाळेत वतना तूं तें माळू 
वच , " आवयन म्हळे . “ तूं जाणा , तुजो बापूय तुक 
वाडदिसाक गुलाबी रंगाचो स्कर्ट आनी निळो ब्लावर 
हाडपाचो आसा . " 

" बरें आसा . वाडदीस केन्ना काय येताशें म्हाक 
जालां , " सुधान म्हळे . 

“ आगो , अशें कितें करता ? फक्त वीस दी 
उरल्यात तुज्या वाडदिसाक . ऑक्टोबराचे इकरावेर तुव 
आठवें सोंपून णववें वर्स लागतलें , " आवयन सांगलें . 
" तूं म्हाका वाडदिसाक कितें दितली ? " 
" सांगू ? तुका कोंबयेची णव सान पिलां दितली . ' 
" कोंबयेची पिलां ? वायट न्हय . म्हाका आवडटर्ल 
धवीं आसल्यार चड बरी . " 

" हांव नकळं कसली आसात . णव तांतयां हाडल्यांत 
आनी आमची कोंबी तांचेर रवाण्याक बसल्या . बरोबर 
एकवीस दिसांनी पिलां येतली आनी तुजीं जातली . 
चल , कोंबयेक पळोवंया . " दोगांय उठून कोंबयेच्या 
घुडाकडेन गेली . एका कोनशाक कोंबी रवाण्याक 
बशिल्ली . सुधाक तांतयां दिसली नात . कोंबयेच्या पोटा 
सकयल ती आशिल्ली . सुधाक पळोवन कोंबयेन 


' चक्चक् ' केलें . 

आतां सुधाक एक कामूच लागिल्लें . तें घुडा कडेन 
वचून कोंबयेक पळोवन येतालें . कोंबयेक उदक 
दवरतालें . धान्य शिंपडायतालें . कोबी तांतयांक ऊब 
दिता तें बारीक पळोवन घेतालें . आवयन ताका सांगलें , 
तांतयां भितर जीव आसात ते ल्हवुल्हवू वाडटात . एक 
दीस सकाळ जातकूच कट्टे फोडून भायर येतात . तूं जर 
तुज्या वाडदिसा पांचांक उठून आयलें , जाल्यार तुका 
सान पिलां दिसतली . 

वाडदीस आशिल्लो त्या दिसा सुधाक आवयन मुद्दाम 
पांच वरांचेर उठयलें . ताणे तोंड धुलें . दूद पियेलें आनी 
तें घुडा म्हन्यांत धांवलें . लायट लायली . कोंबये म्हयांत 


त 


हा 


३४ वावटळ आनी हेर काणयो 


एक फुटिल्लें तांती आशिल्लें आनी एक लिबलिबीत 
सान पील आशिल्लें . सुधाक तें हातांत घेनशें दिसले . 
आवयन सांगलें , “ आयचो दीस राव ; फाल्यां तुज्यान 
हात लावं येता . " सुधाच्या दोळ्यां मुखार आनीक 
तांतयां फुटून पिलां भायर आयलीं . पयलीं ल्हानशी 
चोंच , मागीर लुकलुकीत तकली आनी दोळे . कोंबयेचे 
आड्डप आतां मातशे वेगळे आशिल्लें . भायर आयिल्ल्या 
पिलांक तिणे पोटा पोंदा घेतली . स वरां मेरेन णव पिलां 
आयिल्ली . पांच धवीं आनी चार गोबरा रंगाची . सुधाक 


खूब खोस जाली . 

सांजच्या चारांक सुधाच्यो इश्टिणी आनी इश्ट 
आयले . सुधाचे आवयन तांकां गोडशें खावंक दिले . 
सुधा तांकां पिलां दाखोवंक घेवन गेले . मागीर ती 
सगळी बागेत वचून आपालिपांनी खेळ्ळी . स वरांचेर 
सगळी आपापल्या घरा गेली . सुधाचो बापूय सातांक 
आयलो . ताच्या हातांत पॅकेट आशिल्लें . " कितें आसा 
सांग ? ' बापायन विचारले . “ गुलाबी स्कर्ट आनी निळो 
ब्लावज . " सुधान सांगलें . " बरोबर सांगले " , बापायन 
म्हळे , आवय हांसली . 

आठांक सगळी जेवली . सुधा घुडा म्हयांत गेले . 
पिलां खेळटाली . एक पील मात जमनीर दोळे धांपून 
पडिल्लें . ताणें बापायक आपयलो . ताणे एके ल्हान 
काशीत पोरणे कपडे घाले आनी त्या सान पिलाक 
तातूंत दवरली . “ आयची रात काशीत दवरुया . फाल्यां 
कितें जाता तें पळोवंया . ' " 

दुसऱ्या दिसा सकाळी उठून सुधान काशीत पळयलें . 
पिलाचे चोंचीत बोटान उदक घाले . पूण पिलान 
हालचाल केली ना . “ पिलाक कितें जालें ? " सुधान 
विचारलें . “ पील बाब . मेलें " बापायन म्हळे . “ आतां 
तुजे कडेन आठ पिलां उरली . वाडदिसाक तुका जल्म 
आनी मरण पळोवंक मेळ्ळे . दुःख करपाची गरज ना . " 

